

Kopja Informali ta' Sentenza



**QORTI TAL-MAGISTRATI
(GHAWDEX) GURISDIZZJONI INFERJURI**

**MAGISTRAT DR.
PAUL COPPINI**

Seduta tal-5 ta' Ottubru, 2012

Avviz Numru. 11/2007/1

Eros Trading Limited

vs

John Mizzi

Illum il-Ġimgħa, 5 ta' Ottubru 2012

Il-Qorti,

Rat l-Avviż li permezz tiegħu s-soċjeta' attriċi talbet lill-konvenut jgħid għaliex m'għandux jiġi kkundannat minn din il-Qorti sabiex iħallas l-ammont ta' tlett elef seba' mija u erbgħa liri Maltin u tnejn u disgħin ċenteżmi (Lm3704.92ċ) rappreżentanti l-ammont dovut minnek wara bejgħ u konsenja tal-merkanzija (Dok 'A' u Dok 'B'). Bl-imgħax u bl-ispejjes inklużi dawk tal-ittra uffiċċjali numru 788/2006.

Pagna 1 minn 4

Qrati tal-Gustizzja

Kopja Informali ta' Sentenza

Int ngunt għas-subizzjoni.

Rat ir-Risposta tal-konvenut li biha eċċepixxa illi:

1. Illi fl-ewwle lok, il-konvenut m'huwiex il-leġittimu kontradittur tas-soċjeta' attriċi stante illi fir-rapport kummerċjali mas-soċjeta' attriċi, huwa dejjem aġixxa fil-kwalita' ta' direttur tas-soċjeta' "M.P. Clothing Ltd." u mhux fil-vesti personali tiegħu;

2. Illi bla preġudizzju għas-suepost u fil-mertu, il-ftehim mas-soċjeta' attriċi kien fis-sens illi x-xogħol li oriġinarjament kien ikkonsenjat fi kwantita' ferm superjuri għal kemm kien oriġinarjament ordnat, kellu jinżamm mis-soċjeta' "M.P. Clothing Ltd." bil-patt u kundizzjoni illi jitħallas meta jinbiegħ u illi l-materjal m'hux mibjugħ jiġi rritornat lis-soċjeta' attriċi. Is-soċjeta' attriċi rrifjutat illi tiegħu lura l-materjal m'hux mibjugħ minkejja tali ftehim.

3. Salv eċċezzjonijiet oħra fid-dritt u fil-fatt.

Rat l-atti l-oħra tal-kawża, inklużi l-verbali tax-xhieda mismugħa u d-dokumenti esebiti.

Rat in-Noti ta' l-Osservazzjonijiet rispettivi tal-kontendenti.

Ikkunsidrat:

Illi permezz ta' din il-kawża s-soċjeta' attriċi qed titlob mingħand il-konvenut il-ħlas ta' bilanċ allegatament dovut lilha għal merkanzija mibjugħa u kkonsenjata lilu.

In linea preliminari l-konvenut eċċepixxa li huwa mhux il-leġittimu kontradittur, għax in-negozju mas-soċjeta' attriċi dejjem kien jagħmlu f'isem il-kumpanija "M.P. Clothing Limited" li tagħha kien direttur.

Irriżulta li s-soċjeta' attriċi li timmanufattura prodotti tal-*jeans* kienet perjodikament tgħaddi lill-konvenut diversi prodotti minn tagħha biex jinbiegħu fil-fabbrika li dan kellu x-Xewkija, u sussegwentement minn ħanut fi Triq Palma, Victoria. Is-soċjeta' attriċi qed tirreklama l-ħlas

għall-añhar konsenja li saret, kif jirriżulta mill-fattura numru 35258, datata s-17 ta' Jannar 2006, kopja ta' liema tinsab esebita a folio 30 tal-proċess. Joseph Hammet, direttur tas-soċjeta' attriċi, sostna li huwa dejjem innegozja direttament mal-konvenut John Mizzi, li da parti tiegħu qatt ma qallu li n-negozju kien qed jagħmlu f'isem xi kumpanija. Infatti kif jidher minn din il-fattura, il-kont ħareġ lill-istess konvenut, u ma hemm ebda referenza għal xi kumpanija.

Madankollu irriżulta mid-dokumenti l-oħra esebiti mill-istess Joseph Hammet, illi preċedentement dwar ordnijiet oħra, ġieli nħarġu *delivery orders* li għalkemm kienu indirizzati lil John Mizzi, tissemma wkoll l-"M.P. Clothing".¹ Hekk ukoll ġie konfermat illi l-VAT Registration number indikat fuq il-fatturi kollha esebiti minn Joseph Hammet, inklużi dik li tirreferi għall-kont in kwistjoni, huwa in-numru ta' registazzjoni li kellha is-soċjeta' "M.P. Clothing Limited" mal-Kummissarju tat-Taxxa għall-Valur Miżjud.² Terġa' l-ħlasijiet kollha għall-merkanzija mixtrija mingħand is-soċjeta' attriċi, dejjem saru mill-kont kurrenti ta' din il-kumpanija.³ Imbagħad hemm ix-xhieda ta' Vivienne Xerri, l-*accountant* ta' din il-kumpanija,⁴ u dik ta' Mario Vassallo, direttur ieħor ta' l-istess kumpanija,⁵ li kkonfermaw dak li sostna l-konvenut, li n-negozju tas-soċjeta' attriċi dejjem sar għall-kumpanija tagħhom u ċioè' għall-M.P. Clothing Limited. Fl-añharnett ġie konfermat ukoll illi l-indirizz li jidher fuq il-fatturi kollha esebiti, inkluża dik li dwarha qed jintalab il-pagament presenti, huwa l-indirizz ta' l-uffiċċju ta' l-*accountant* tal-kumpanija M.P. Clothing u mhux dak tal-konvenut.⁶ Ma seta' kien hemm ebda raġuni valida għalfejn il-fatturi ġew indirizzati b'dan il-mod jekk mhux għax kienu jirreferu għal bejgħ li kien sar lill-kumpanija li tagħha Vivienne Xerri kienet il-*financial controller*. Joseph Hammet, baqa' ma ta ebda spjegazzjoni għal dan.

¹ Ara Dok. JH 1a fol. 21 tal-process; Dok.JH 3 a fol.23, Dok.JH 7 a fol.27, u Dok.JH 9 a fol.29

² Ara Dok. VX 1 a fol.52

³ Ara Dok. VX 2 a fol.53

⁴ Ara deposizzjoni tagħha a fol.45 -50

⁵ Ara deposizzjoni tiegħu a fol.40 -42

⁶ Ara dedposizzjoni ta' Vivienne Xerri a fol.50

Kopja Informali ta' Sentenza

F'tali ċirkostanzi jirriżulta ampjament illi n-negozju li dwaru s-soċjeta' attriċi qed titlob il-ħlas, sar mal-kumpanija M.P. Clothing Limited li tagħha l-konvenut kien wieħed mid-diretturi, u mhux mal-konvenut personalment. Għaldaqstant kien ġustifikat il-konvenut iqajjem din l-eċċezzjoni li hu ma kienx il-leġittimu kuntradittur tas-soċjeta' attriċi.

Għal dawn l-motivi tiddeċidi l-kawża billi tilqa' l-eċċezzjoni preliminari tal-konvenut, tiddikjara li huwa mhux il-leġittimu kuntradittur tas-soċjeta' attriċi u konsegwentement tilliberah mill-osservanza tal-ġudizzju.

L-ispejjez għandhom jiġu ssoportati mis-soċjeta' attriċi.

< Sentenza Finali >

-----TMIEM-----